

# Üçtərəfli görüş Ermənistana yaxşı heç nə vəd etmir

## İmzalanacaq hansısa sənəd real dəstəyi şərtləndirməyəcək

"Ermənistan rəhbərliyi açıq şəkildə Qərblə yaxınlaşmaq kursunu seçib və Rusiya ilə olan təhlükəsizlik sistemindən demək olar ki, uzaqlaşıb. Paşinyan hakimiyyətə gəlməmişdən öncə də bildirirdi ki, Ermənistanın Kollektiv Təhlükəsizlik Müqaviləsi Təşkilatında və Avrasiya İqtisadi İttifaqında işi yoxdur".



Bu sözləri "Azərbaycan" qəzetinə açıqlamasında Milli Məclisin deputatı Elşad Mirbəşiroğlu deyib. Deputat xatırladı ki, Paşinyanın əvvəl rəhbərlik etdiyi hərəkətin şüarı da bu idi. Məhz bu şüar vasitəsilə də Qərbdən dəstək aldı və onu hakimiyyətə gətirdilər. Ermənistan bu gün Qərbin Cənubi Qafqaz regionunda bir platformasıdır və Avropa bunun üzərindən əsas geosiyasi rəqibi olan Rusiyaya qarşı mübarizə aparır. Birinci məsələ Ermənistanla Rusiya arasında bütün bağları qırmaqdan ibarətdir. Paşinyan

hakimiyyətə gələn kimi KTMT baş katibi Xaçaturova qarşı cinayət işi başlatdı, bununla təşkilatın həm işini müəyyən müddətə iflic etdi, həm də qurumun imicinə zərbə vurdu. Sonra isə ermənilər bəyan etdilər ki, Ermənistan KTMT-dəki fəaliyyətini dondurub. Avrasiya İqtisadi İttifaqı Ermənistana yaxşı dividendlər gətirdiyindən və Qərb bunun alternativini təklif edə bilmədiyinə görə hələlik bu təşkilatda mövcudluğunu davam etdirir.

Deputat vurğulayıb ki, Ermənistan NATO ilə təhlükəsizlik məsələsini həll etməyə çalışır: "Təbii ki, Ermənistan təhlükəsizlik məsələləri ilə bağlı yanlış təsəvvürlərə malikdir. Ermənistanın təhlükəsizliyi haqqında nə NATO, nə Avropa İttifaqı ciddi təkliflər verə bilər. Sadəcə olaraq bu ölkəni yanlış təsəvvürlər formalaşdırmaq üçün müxtəlif platformalara cəlb edirlər, ona hərbi yardımlar göstərirlər. Bu hərbi yardım Ermənistanın kiməsə qarşı çıxmasına imkan verməyəcək. Çünki Ermənistan ordusu 2020-ci ildə darmadağın edilib və Qərbin qısa zamanda bu ordunu bərpa etmək imkanı yoxdur".

E.Mirbəşiroğlu bildirib ki, bütün bunlar Ermənistanı Paşinyan administrasiyasının inzibati rıçaqları, siyasi bəyanatları ilə Rusiyaya qarşı qoymaqdan ibarətdir, yəni Ermənistan Qərbin əlində özünün alət rolunu təsdiq edib. Əvəzində isə Hayastan Azərbaycana qarşı Qərbdən dəstək gözləyir. Qərb də bu dəstəyi verməyə hazır olduğunu hələlik nümayiş etdirir.

Avropanın Ermənistanda möhkəmlənmək istiqamətində addımlar atdığını deyən deputat Aİ-nin mülki missiyasının göndərilməsinin bu yöndə atılan ilk addım olduğunu qeyd edib. Aprelin 5-də keçirilməsi nəzərdə tutulan üçtərəfli görüş çərçivəsində Ermənistana təhlükəsizlik təminatını ifadə edən sənədlərin imzalanması nəzərdə tutulur. Bu sənədlərin imzalanması heç də real dəstəyi şərtləndirməyəcək. Ona görə ki, Qərbin hazırda buna gücü çatmayacaq, çünki Ukraynada da fəaliyyətini davam etdirir. "Qərb hələlik Ermənistanda da Rusiyaya qarşı ikinci cəbhənin ilkin elementlərini yaratmağa çalışır. Avropada planlaşdırılan görüş də əsasən buna hesablanıb. Görüş öncəsi Ermənistan hərbiçilərinin şərti sərhəd boyunca aktivliyi artıb. Bu da Azərbaycanı təxribata çəkməyə hesablanıb. Həmişə görmüşük ki, Ermənistan görüşlərdən əvvəl Azərbaycana qarşı təxribatlar törədib ki, cavab reaksiyasına nail olsun, bununla da Avropadan daha çox dəstək alsın. İndiki halda Ermənistanın təxribatlarının arxasında Avropa durur. Çünki Qərb ictimai rəydə Ermənistana gələcək dəstəyini əsaslandırmaq üçün arqumentlər yaratmağa çalışır", - deyərək deputat əlavə edib.

Müsahibim qeyd edib ki, Ermənistanın təxribatları gözləniləndir, amma bütün hallarda bu təxribatların qarşısı qətiyyətlə alınacaq. Zərbə yenə Ermənistana dəyəcək. Qərb Hayastan üzərindən də geosiyasi eksperiment həyata keçirmək istəyir. Ermənistan Rusiyaya qarşı cəbhə açacağı halda əsas zərər görən tərəf, yenə də özü olacaq. Bu eksperimentləri müxtəlif coğrafiyalarda görmüşük, xalqların taleyi Qərb üçün maraqlı olmur. Bunu Avropa İttifaqının Xarici məsələlər üzrə xüsusi nümayəndəsi Cozef Borel açıq şəkildə ifadə edib. Qeyd edib ki, Aİ Ukraynaya onun üçün deyil, Avropanın və ABŞ-nin maraqlarına cavab verdiyi üçün dəstək göstərir. Eynilə Ermənistanın təhlükəsizliyi, gələcək rifahı üçün deyil, Qərbə lazım olduğu üçün dəstək göstərəcəklər. Bunun müqabilində Ermənistan hansısa addımları atmağa məcbur olacaq. Bu da ona baha başa gələcək.

Ermənistan rəhbərliyi də bildirir ki Aİ-yə üzvlük onlar üçün vacibdir və bu istiqamətdə getmək istəyirlər. Rusiya rəsmiləri, xüsusilə xarici işlər naziri bununla bağlı açıq narahatlığını ifadə edib.

Deputat vurğulayıb ki, Rusiyanın XİN rəhbəri Sergey Lavrovun səsləndirdiyi fikirlər Ermənistana həm də çağırış idi. Ümumiyyətlə, gedən proseslər Ermənistan üçün yaxşı heç nə vəd etmir.

**Əsmər QARDAŞXANOVA,**  
"Azərbaycan"